

आकाशवाणी खरसाङ, प्रादेशिक समाचार: नेपाली

मिति: १५ नोभेम्बर २०२३

समय: १८:५० - १९:०० बजे

प्रमुख समाचार

१. विद्यार्थीहरूलाई ट्याब किन्नको लागि राज्य सरकारद्वारा दिइने राशिमा व्यापक धाँधलीबारे खुलासा भएपछि उत्पन्न अनिश्चितताहरूबीच मुख्यमन्त्री ममता ब्यनर्जीले, विद्यार्थीहरूले यो राशी अवश्य पाउने आश्वासन दिनुभएको छ।
२. कलकत्ता हाईकोर्टको एक खंडपीठले झारग्राम मेडिकल कॉलेजका एक डाक्टरको संदिग्ध परिस्थितिमा भएको मृत्युबारे सीबीआई जाँचको याचिका माथि आगामी सप्ताह सुनवाई गर्ने भएको छ।
३. गोर्खाल्यान्ड क्षेत्रीय प्रशासनको प्राथमिक शिक्षा बिभागद्वारा बाल दिवसको अवसरमा जीटीए क्षेत्रभरिका प्राथमिक पाठशालाहरूलाई लिएर प्रथम अन्तर बिद्यालय प्रश्न उत्तरी प्रतियोगिता सम्पन्न गरिएको छ।
४. चिया श्रमिकहरूलाई बीस प्रतिशत बोनस वितरण गरिनु पर्ने मागमा हिल प्लान्टेशन इमल्पोइच युनियन (एचपीईयु) ले पहाडको अन्य स्थानहरूमा सरह मिरिक बजारमा पनि व्यापक पोस्टरिङ गरेको छ।

ट्याब- धाँधली

विद्यार्थीहरूलाई ट्याब किन्नको लागि राज्य सरकारद्वारा दिइने राशिमा व्यापक धाँधली भएको खुलासा भएपछि उत्पन्न अनिश्चितताहरूबीच मुख्यमन्त्री ममता ब्यनर्जीले, सबै विद्यार्थीहरूले ट्याब किन्नको लागि राशी अवश्य पाउने आश्वासन दिनुभएको छ। आज बागडोगरा हवाईअड्डामा पत्रकारहरूसित कुराकानी गर्दै ममता ब्यनर्जीले यस आशयको जानकारी दिनुभयो । मुख्यमन्त्री ममता ब्यनर्जी, उत्तर बंगालको आफ्नो चार दिवसीय भ्रमण समाप्त गरेर आज कोलकाता प्रस्थान हुनुभयो। आज अपरान्ह मुख्यमन्त्री कोलकाता जानका लागि बागडोगरा हवाईअड्डा पुग्दा पत्रकारहरूले ट्याबको भ्रष्टाचार बारे प्रश्न गरे। त्यसको जवाबमा उहाले भन्नुभयो , देशभरि नै भ्रष्टाचार व्याप्त छ। यस समुहले महाराष्ट्र अनि राजस्थानका केही योजनाहरूलाई हाईज्याक गरेको छ। बंगालमा पनि यस समुहले पाइला टेकेको छ । यसलाई हामी समात्ने छौ । हाम्रो प्रशासन अत्यन्त सशक्त छ। केहीलाई पहिला नै पक्राउ गरिसकिएको छ। यस कार्यको लागि विशेष जाँच दल गठन भइसकेको उहाले बताउनुभयो जसले अपराधीहरूलाई समात्ने काम गर्नेछ। ट्याब मनी प्राप्त नभएका विद्यार्थीहरूलाई चाँडै प्रदान गरिने उहाले बताउनुभयो। यसको साथै बिरसा मुण्डा अनि गुरु नानकको जयन्तीको अवसरमा उहाले हवाई अड्डामा उठेर उहाँहरूलाई नमन गर्नुभयो । यसपालि उहाको पहाड यात्रा धेरै राम्रो रहेको र उहाँ फेरि पहाड आउने बताउनुभयो।

***** o *****

लटरी घोटाला- ईडी

लटरी घोटालाको जाँचमा प्रवर्तन निदेशालय (ईडी)- ले हिजदेखि शुरु गरेको कार्यवाही आज पनि जारी राखेको छ। जाँच एजेन्सीका दलहरूले कोलकाताको लेक मार्केट तथा अर्को एक स्थानमा छापामारी गरे। ईडी सूत्र अनुसार लेक मार्केट क्षेत्रको प्रिन्स गोलाम मोहम्मद शाह रोडस्थित एक बहुतल्ले भवनको फ्ल्याटबाट करोडौं रुपियाँ नगद जफ्त गरियो। शहरको अर्को स्थानमा पनि ईडीको एक दलले छापा मरे। यसअघि हिज बिहीवार ईडी अधिकारीहरूले लेक मार्केट तथा उत्तर २४ परगनाको माइकल नगरमा पनि छापा मारेको थियो। यो मामिला लटरीको माध्यमबाट करोडौं रुपियाँको धोकाधडीको हो जसमा प्रभावशाली व्यक्तिहरू सामेल रहेको आशंका व्यक्त गरिंदैछ। यस मामिलाको जाँचको लागि दिल्लीबाट ईडीको एक विशेष दल कोलकाता आएको छ । सूत्र अनुसार माइकल नगरस्थित लटरीको एक छापाखाना एवं गोदामबाट केही महत्वपूर्ण दस्तावेजहरू जफ्त गरिएको छ। लटरी घोटालासित सम्बन्धित मामिलामा कार्यवाही भएको यो पहिलो चोटी होइन। वर्ष २०२३-को अक्टोबर महिनामा आयकर विभागले उत्तर २४ परगनाको मध्यग्रामस्थित एक लटरी कम्पनीको छापाखाना अनि गोदाममा छापा मारेको थियो । ईडी सूत्र अनुसार लटरी घोटालाको जाल अत्यन्त गहिरो अनि व्यापक छ। यस घोटालामा को-को सामेल छन् र यो कतिसम्म फैलिएको छ यसको जाँच द्रुत गतिमा भइरहेको छ। आगामी दिनमा यस मामिलामा अझ धेरै खुलासा हुने सम्भावना छ।

***** o *****

प्रश्न उत्तरी प्रतियोगिता

गोर्खाल्यान्ड क्षेत्रीय प्रशासनको प्राथमिक शिक्षा बिभागले बाल दिवसको अवसरमा हिजो जीटीए क्षेत्रभरिका 13 वटा सर्कलका प्रथमिक पाठशालालाई लिएर प्रथम अन्तर बिद्यालय प्रश्न उत्तरी प्रतियोगिता सम्पन्न गर्यो। गोर्खा रंगमंच भवनमा सम्पन्न कार्यक्रममा जीटीए प्रमुख कार्यपाल अनित थापा, कालेबुङका बिधायक रुदेन सादा लेप्चा जीटीए सभा अध्यक्ष अञ्जुल चौहान विभिन्न विद्यालयका शिक्षक शिक्षिकागण लगायत विशिष्ट व्यक्तित्वहरुको उपस्थिति रहेको थियो। कार्यक्रममा 98 बर्षिय वयोवृद्ध शिक्षक बी बी बम्जनलाई सम्मान पनि जनाइयो। प्रतियोगितामा बिजेता सँगै भाग लिने विद्यार्थीहरुलाई प्रोत्साहनस्वरूप पारितोषिक प्रदान गरिएको जानकारी गराउँदै आगामी वर्ष पनि बृहत रूपमा कार्यक्रम गर्ने जानकारी प्राथमिक शिक्षा विभाग भारप्राप्त सभासद राजेश चौहानले बताउनु भयो।

***** o *****

झारग्राम मेडिकल कॉलेज

कलकत्ता हाईकोर्टको एक खंडपीठले झारग्राम मेडिकल कॉलेजका एक डाक्टरको संदिग्ध परिस्थितिमा भएको मृतुबारे सीबीआई जांचको याचिका माथि आगामी सप्ताह सुनवाई गर्ने भएको छ। डॉ. दीप्रो भट्टाचार्यको शव गत सात नवंबर अपरान्ह संदिग्ध स्थितिमा भेट्टाईएको थियो। उनि झारग्राममा एक निजी लॉजमा भारामा बस्ने गर्दथिए। उनले फोन नउठाउदा, साथिहरुले पुलिसलाई सूचना दिएपछि पुर्बानं लगभग 11 बजे पुलिसले दैलो भत्काउदा कोठाबाट एउटा नोट अनि सिरिंज फेला पारेका थिए। याचिकाकर्ताले यस मामलामा कतिपय संदिग्ध तत्व भएको दावी गर्दै सीबीआई जांचको मांग गरेको छ ताकि मामलाको निष्पक्ष जांच हुन् सकोस्। याचिकाकर्ताले बताए अनुसार मृत डाक्टरले एक व्हाट्सएप ग्रुपमा राज्यका मेडिकल कॉलेजहरुमा फैलिएको "धमकी संस्कृति" को उल्लेख गरेका थिए। यस मामलामा आरजी कर मेडिकल कॉलेजको पनि उल्लेख गरिएको थियो, जहां गत अगस्त महिनामा एक महिला डाक्टरको हत्या अनि दुष्कर्मको मामिला अघि आएको थियो।

***** o *****

मिरिक दुर्घटना

मिरिकको घयाबारी जङ्गलमा आज दिउँसो लगभग ४ बजे एउटा वाहन दुर्घटना भएको छ। आज दिउँसो चालक सहित जम्मा 4 जना यात्रु रहेको एउटा वाहन एनजेपी तर्फ गइरहेको थियो भने घयाबारी जङ्गलमा दुर्घटनाग्रस्त बनेको छ। घाईते भएका चालकसहित सबै यात्रुलाई उपचारका लागि सुकुना बीपीएचसी लागिएको जानकारी प्राप्त भएको छ। दार्जिलिङ घुम निवासी वाहन चालकको नाम तेन्जिङ भुटिया लगायत अन्य अर्चना थापा, डेन्डुप भुटिया, साङ्गे छिरिङ रहको जानकारी प्राप्त भएको छ।

***** o *****

चिया श्रमिकहरू- बोनस

चिया श्रमिकहरूलाई बीस प्रतिशत बोनस वितरण गरिनु पर्ने मागमा हिल प्लान्टेशन इमल्पोइच युनियन (एचपीईयु) ले पहाडको अन्य स्थानहरूमा सरह मिरिक बजारमा पनि व्यापक पोस्टरिङ गरेको छ। यसै क्रममा पत्रकारहरूसँग कुराकानी गर्ने क्रममा एचपीईयु केन्द्रीय समितिका सदस्य ग्रेसी राई थुलुङ अनि सदस्य निशान सिंहले आगामी १६ निभेम्बरको दिन सिलगढीको डागापुरस्थित श्रमिक भवनमा रहल चार प्रतिशतको लागि हुने बैठकलाई प्रभावकारी बनाउन सम्पूर्ण श्रमिकहरूलाई श्रमिक भवनमा उपस्थित भइ दिने आह्वान गरेका छन्। द्वयले एचपीईयुले श्रमिकहरूको अधिकारको लडाइँ लड्दै आइरहेको बताउएका छन्।

***** o *****

कालेबुङ ब्याटमिन्टन

कालेबुङ ब्याटमिन्टन क्लबको आयोजनामा आजदेखि तेस्रो ब्याटमिन्टन प्रतियोगिता शुरु भएको छ। कालेबुङ लगायत नेपाल, सिक्किम, दार्जीलिङ, सिलगढी आदि विभिन्न स्थानका खेलाडीहरुको सहभागिता रहेको उक्त तीन दिवसीय प्रतियोगिताको शुरुवात जिल्ला अधिकारी बाला सुब्रमणियन टीको उपस्थितिमा भएको छ।

***** o *****

तामाङ युउथ एसोसिएशन खरसाङ

तामाङ युउथ एसोसिएशन खरसाङ महकुमा समितिको आकस्मिक सभा खरसाङमा सम्पन्न भएको छ। सभामा खरसाङ महकुमा समिति अन्तर्गत पर्ने सबै क्षेत्रहरूका सदस्यहरू साथै खरसाङ नगरपालिकाको बीसवटै वार्डहरूका प्रतिनिधिहरू उपस्थित रहेका थिए। सभामा उपस्थित सबै सदस्यहरूका सर्वसहमतद्वारा भक्तिमान तामाङलाई तामाङ युउथ एसोसिएशन खरसाङको

संयोजक चयन गरिएको छ। मुख्यमन्त्री द्वारा तामाङ सांस्कृतिक विकास बोर्डको चेयरम्यानको रूपमा गोपाल लामालाई चयन गरिएकोमा हर्ष प्रकट गर्दै समितिले चाडै गोपाल लामालाई सम्बर्द्धना जनाउने भएको जानकारी गराएको छ।

***** o *****

Window Seat

युवा निर्देशक वाङ्गेल शेर्पाको निर्देशनमा तयार पारेको नेपाली एन्थोलोजी फिल्म Window Seat आज दार्जीलिङको गोर्खा रंगमञ्च भवनमा सफलता पूर्वक प्रदर्शन गरियो । नारी सशक्तिकरण लाई लिएर रोल सिनेमा एक्सनको ब्यानरमा तयार पारिएको चलचित्र 'विण्डो सिट' मा चार वटा विभिन्न समाजिक कथाहरु समावेस गरिएका छन्। यसभन्दा अघि पनि शेर्पाले विभिन्न लघु फिल्म हरू तयार आफ्नो निर्देशनमा निर्माण गरिसकेका छन् । चलचित्रमा नेपाली चलचित्रकी प्रख्यात अभिनेत्री सुरक्षा पन्त ,मेणुका प्रधान ,प्रबिना सिन्चुरी अनि सोनाम डिकि भोटिया आदिको अभिनय रहेको छ भने यसका कथा अनि निर्देशन दार्जीलिङका युवा वाङ्गेल शेर्पाले गरेका छन् ।

***** o *****

कालेबुङ कराते

कालेबुङ जिल्ला कराते-डु संघका दुई प्रशिक्षकले KIO राष्ट्रिय रेफ्री परीक्षामा सफलतापूर्वक योग्यता हासिल गरेका छन्। टिस्टा थानाबाट सिविल पुलिसका आयुष क्षेत्री र गोरुबथान कराते-डु एकेडेमीका मुख्य प्रशिक्षक अनुराग राईले हिजो CB ब्लक वेलफेयर एसोसिएसन, साल्ट लेकमा आयोजित KIO राष्ट्रिय रेफ्री परीक्षा सफलतापूर्वक उत्तीर्ण गरेका हुन्। KIO राष्ट्रिय रेफ्री परीक्षा कराते-डु एसोसिएसन अफ बंगालले आयोजना गरेको थियो र परीक्षा कराते इन्डिया अर्गनाइजेसनका हानशी प्रेमजीत सेन आरसी अध्यक्षले सञ्चालन गरेका थिए। KIO राष्ट्रिय रेफ्री परीक्षा उत्तीर्ण गर्ने प्रशिक्षकद्वयलाई कालेबुङ जिल्ला कराते-डु संघका अध्यक्ष सियोन लेप्चा र महासचिव शिहान सुशन थापाले बधाई दिएका छन्।

***** o *****

मिरीकमा बालदिवस पालन

मिरिक महकुमाको थर्बु चियाकमान निगाले गाँउमा रहेकाे किशाेरे मेमाेरियल अग्रेजी स्कूलले बिहीबार बाल दिवस पालन गर्न साथै बार्षिक खेलकूद प्रतियोगिताको आयाेजना गर्याे। स्कूल भवनकाे लागि जमीन दान गर्ने क्षेत्रका जेष्ठ नागरिक डीपी राईकाे मुख्य अतिथि रहेकाे कार्यक्रममा पण्डित जवहारलाल नेहरूकाे फाेटाेमा फूल ,दीप प्रज्वलन गरी श्रद्धाञ्जली अर्पण गरियाे भने बिध्यार्थीहरूले केक काटेर पण्डित जवहारलाल नेहरूकाे जन्मदिन बाल दिवसकाेरूपमा पालन गरे। यस अवसरमा स्कूलककाे बर्षिक खेलकूद प्रतियोगिता सम्पन्न गरियाे जसमा विध्यार्थीहरू माझ विभिन्न दाैड लगायत अन्य प्रतियोगिताहरूकाे आयाेजना गरिएको थियो । प्रतियोगितामा विजय बन्ने विध्यार्थीहरूलाई पुरस्कार पनि वितरण मुख्य अतिथि अनि अतिथिहरूकाे बाहुलीबाट गरियाे। किशाेरे मेमाेरियल अग्रेजी स्कूलका प्राचार्य रूपेस राईले किशाेरे मेमाेरियल अग्रेजी स्कूलले स्थपनाकालदेखि नै विध्यार्थीहरूलाई गुणस्तरीय शिक्षा प्रदान गर्न साथै खेलकूद,कला,साहित्य आदिकाे क्षेत्रमा पनि अग्रसर गरिरहने क्रममा यसवर्ष बाल दिवसकाे अवसरमा स्कूलकाे बार्षिक खेलकूद प्रतियोगिता सम्पन्न गरिएकाे बताए।

***** o *****